

СОБРАНИЕ НА РЕПУБЛИКА МАКЕДОНИЈА 1006.

Врз основа на членот 68 став 2, а во согласност со членовите 9 и 35, како и амандманите IV и VIII од Уставот на Република Македонија;

Тргнувајќи од Декларацијата на меѓународната иницијатива Декада за вклучување на Ромите 2005 - 2015, потпишана и од Република Македонија на Конференцијата во Софија на 2 јануари 2005 година, со која се промовираат антидискриминацијата и еднаквите можности, решеноста да се стави крај на сегрегацијата на ромската заедница, како и подобрувањето на условите за животот на Ромите и нивно интегрирање, особено во четирите приоритетни области: домување, вработување, здравство и образование.

Земајќи ги предвид сите препораки на Министерскиот совет на Советот на Европа од 2000 до 2004 година за подобрување на економската, здравствената и образовната положба, како и вработеност на Ромите, за унапредување на нивните човекови права и социјална состојба, како и Меморандумот на Комисијата на Европските заедници за социјална инклузија;

Повикувајќи се и на Декларацијата од Стразбур за Ромите усвоена од Советот на Европа за време на претседателството на Република Македонија од 20 октомври 2010 година;

Почитувајќи ги целосно Милениумските развојни цели на ООН, како и кодексот на меѓународни акти за правата на човекот;

Оценувајќи го изразито позитивно нормативното уредување на правата на Ромите во Република Македонија кадешто се вклучени во Преамбулата на Уставот, но и во сите нивоа на одлучување на национално и локално ниво, создавајќи рамка за целосно интегрирање во сите општествени текови;

Следејќи ги состојбите со Ромите во поглед на нивната материјална положба и услови на живеење, но и на остварувањето на нивните права во нашата земја и во другите земји каде што живеат, среќавајќи се со многу предизвици;

Собранието на Република Македонија, на седницата одржана на 1 април 2011 година, донесе

ДЕКЛАРАЦИЈА ЗА УНАПРЕДУВАЊЕ НА ПОЛОЖБАТА И ПРАВАТА НА РОМИТЕ

1. Собранието ги поттикнува Владата и државните органи, граѓанскиот сектор, здруженија и фондации, органите на локалната самоуправа, стопанските субјекти, научните и културните установи и медиумите во Републиката на натамошни зајакнати и ефикасни мерки и политики за унапредување на правата и општествената и економската положба на Ромите и ромската заедница во земјата.

2. Собранието е убедено дека се неопходни дополнителни настојувања и мерки за ефикасна и координирана имплементација на Националната стратегија за Ромите во Републиката во сите сегменти на економскиот и општествениот живот, а посебно во следниве сектори: домување, вработување, образование, здравство, социјална помош и заштита, заштита на човековите права и прашањето на дискриминација, култура, медиуми, жената Ромка и нејзините специфични проблеми, како и политичка партиципација. Овие настојувања и мерки треба да се усогласат со усвоените развојни политики, како и со евроинтеграциската стратегија на земјата.

3. Собранието смета дека развојните и стопанско-инвестициските проекти во државата, вложувањата во здравството и образованието, во комуналната инфраструктура, станбена изградба и квалитет на живот треба да се усвојуваат секојпат уважувајќи ја компонентата и политиката на унапредување на положбата на Ромите.

4. Собранието ги повикува и другите парламенти на европските земји, членки на Советот на Европа и ОБСЕ да се определат за заедничка борба против сегрегација и дискриминација на Ромите или која и да е друга групација врз основа на нејзината културолошка припадност.

5. Оваа декларација ќе се достави до Владата на Република Македонија, органите на единиците на локалната самоуправа, стопанските комори, универзитетите, здруженијата на невладини организации во Република Македонија, медиумите, Европскиот парламент, Советот на Европа, ОБСЕ, како и до Обединетите нации.

6. Оваа декларација ќе се објави во „Службен весник на Република Македонија“.

СОБРАНИЕ НА РЕПУБЛИКА МАКЕДОНИЈА

Бр. 07 - 1765/1
1 април 2011 година
Скопје

Претседател на Собранието
на Република Македонија,
Трајко Вељаноски, с.р.

ЗАКОНОДАВНО-ПРАВНА КОМИСИЈА НА СОБРАНИЕТО НА РЕПУБЛИКА МАКЕДОНИЈА 1007.

По извршеното срамнување на изворниот текст е утврдено дека во текстот на Законот за изменување и дополнување на Законот за основното образование („Службен весник на Република Македонија“ бр. 18/11), е направена грешка поради што се дава

ИСПРАВКА НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ОСНОВНОТО ОБРАЗОВАНИЕ

Во членот 64-б став (5) наместо бројот „1“ треба да стои бројот „64-а“.

Број 10-1164/2
1 април 2011 година
Скопје

Од Законодавно-правната
комисија на Собранието на
Република Македонија

1008.

По извршеното срамнување на изворниот текст е утврдено дека во текстот на Законот за изменување и дополнување на Законот за средното образование („Службен весник на Република Македонија“ бр. 18/11), е направена грешка поради што се дава

ИСПРАВКА НА ЗАКОНОТ ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА СРЕДНОТО ОБРАЗОВАНИЕ

Во членот 10 во воведната реченица наместо бројот „1“ треба да стои бројот „4“.

Број 10-1165/2
1 април 2011 година
Скопје

Од Законодавно-правната
комисија на Собранието на
Република Македонија